



125
sena
GHAQDA MUŻIKALI
SANT'ANDRIJA

Bir-raġun O Banda taghna
mieghek nibqghu maghqudin
ghax il-kbir ismek Sant'Andrija
huwa l-Ghaxxa tal-Halluqin

L-Għaqda Mużikali Sant'Andrija Twelidha u Ġrajjietha

Jesmond Grech
Awtur

Din is-sena, meta l-Għaqda Mużikali Sant'Andrija ta' Hal Luqa qieghda tiċċelebra l-125 sena mit-twaqqif uffiċjal taghha, inhasset il-htieġa li dan l-avveniment ma jghaddix minghajr majsiruċ-ċelebrazzjonijiet doverużi li jitlob anniversarju bhal dan. Inhasset il-htieġa wkoll li dak li għaddiet minnu din l-għaqda mużikali jitniżżel fi ktieb biex iservi, kemm ta' spjegazzjoni kif ukoll ta' tifikira tal-bosta attivitajiet li saru mill-Għaqda tul is-snin. Kien għalhekk li nhatret kummissjoni fi hdan l-Għaqda biex tiffaċilita r-riċerka, tiġbor ritratti, u tahtar awtur biex ikun responsabbli għall-kitba tal-volum kommemorattiv.

Meta kittieb jiġi biex jagħmel studju storiku, xi drabi, jew ikollu hafna materjal u dokumentazzjoni li minhabba f'hekk la jkun jaf minn se jibda u lanqas fejn se jispicċa imma, xi kultant, jiltaqa' ma' perjodi li

fuqhom isib ftit li xejn. Bhalma wiehed jista' jobsor hemm abbondanza ta' tagħrif fuq l-avvenimenti ta' żminijiet riċenti iżda, fil-każ ta' l-Għaqda Mużikali Sant'Andrija nsibu wkoll xi dokumenti li jehduna lura sa ftit snin wara t-twaqqif uffiċjal taghha. Mhux il-baned Maltin u Ghawdxin kollha jistgħu jgħidu dan. Ir-registri fl-arkivju tas-Socjetà jinsabu hemm għaliex, tul is-snin, l-Għaqda kellha kumitati serji li kienu jirreġistraw b'mod xieraq, dak li kien ikun diskuss fil-laqgħat tagħhom. Dan jikseb importanza akbar meta niftakru li l-Maltin ma tantx iħobbu jiktbu l-affarijiet u, bosta drabi jħobbu jagħmlu attivitè wara ftehim verbali biss. Kieku ma kellniex ir-registri bil-muniti tas-segretarji, bil-kopji tal-korrispondenza u bir-registri tal-kaxxiera, kieku x-xogħol ta' l-istoriku jkun aktar diffiċli.

Ix-xorti, xi drabi taf tkun krudila. Meta

I-każin intlaqat mill-bombi ta' l-ghadu matul it-Tieni Gwerra Dinjija, is-Socjetà soffriet hsara enormi għaliex tilfet mhux biss is-sede minn fejn kienet qiegħda topera, iżda wkoll kwantità kbira ta' registri importanti, trofej u partituri li kienu jużaw il-mużiċisti tas-Socjetà matul il-programmi tagħhom. Imnalla kienu xi partitarji li hadu hsieb isalvaw dak li kien salvabbli biex, bħalma ngħidu mill-mitluf niehdu li nistghu.

Imma, jekk ix-xorti taf tkun krudila taf ukoll tkun hanina. Fl-istudju ta' l-istorja niltaqghu ma' sejbiet ta' dokumenti li jixhtu dawl ġdid fuq l-interpretazzjoni tagħha sa dak in-nhar. Qabel mal-Professor Godfrey Wettinger u Patri Fsadni sabu l-poeżija ta' Pietru Caxaro *Il-Kantilena* konna nahsbu li l-intelletwali Maltin ma kienu qatt jużaw il-Malti meta jġu biex jiktbu hsibijiethom. Bis-sejba tal-*Kantilena* (sejba li saret b'kombinazzjoni meta Wettinger u Fsadni kienu qegħdin iqallbu r-registri nutarili) kellna nbiddlu din it-teżi u ngħidu li anki fil-Medjuevu, xi nies kienu jinqdew bl-ilsien matern tagħhom biex jesprimu l-emozzjonijiet tagħhom.

Din is-sena l-Għaqda Mużikali Sant'Andrija qiegħda tiċċelebra l-125 sena mit-twaqqif ufficjali tagħha imma hemm x'jindika li l-Għaqda kienet diġà teżisti, taht l-isem ta' *La Stella* ftit snin qabel l-1883. Fil-ktieb ta' l-istorja tiegħi li ġie ppubblikat mill-Għaqda nsibu t-traskrizzjoni ta' studju li kien qiegħed jagħmel il-mibki NoeĊ Ciappara fl-1978 dwar l-istorja ta' Hal Luqa. Ciappara kien jiġbor hafna tagħrif minn xjuħ u

nies li hadmu bis-shih fis-socjetajiet Halluqin. Il-Malti jghid, min ihawwad il-borma jkun jaf x'fiha. B'xorti tajba dan id-dokument ma ntilifx. Wasal f'idejn il-Kummissjoni Ktieb ta' l-Istorja u din għaddietu lili biex inkun nista' niehu t-tagħrif u nifformola xi ipoteżi bbażati fuqu.

Il-kitba ta' l-istorja minn fomm ix-xjuħ, dik li tissejjah *oral history*, tista' tipprovdi għejjun ta' tagħrif li ma jista' jinstab imkien iehor. Ovvjament wiehed mill-ewwel jista' joġġezzjona u jghid li bniedem li jagħtik l-informazzjoni jista' jkun preġudikat jew ma jagħtix informazzjoni eżatta. Vera. Imma, jekk dak li jghid wiehed jaqbel u jikkorabora ma' xi haġa li tkun intqalet minn xi hadd iehor f'ċirkostanzi oħra, allura wiehed jista' jghid li s-sorsi qegħdin jaqblu

L-Għaqda Mużikali Sant'Andrija.

Twelidha u Ġrajjietha

Jesmond Grech

u jikkonfermaw lil xulxin. Kulmin jghid il-verità, fl-ahhar mill-ahhar, jasal fl-istess post jitlaq minn fejn jitlaq.

Naturalment l-Ghaqda Mużikali Sant'Andrijatahdem f' simbożima' l-ghaqda mużikali l-ohra Halluqija, L-Unjoni, u, matul il-ktieb tieghi jissemmew kemm il-perjodi sbieh (li huma hafna) meta ż-żewġ ghaqdiet hadmu f'rispett reċiproku kif ukoll il-perjodi inqas felici (li huma ftit) meta ma tantx kien hemm armonija u ftehim bejn is-Socjetajiet. Ktieb ta' l-istorja ma jistax ma jsemmix il-grajjiet koroh wkoll. Kulhadd jara l-fatti li jrid u jaghraf il-fatti kif irid. Din hija haġa minn ewl id-dinja imma biex issehħ ġustizzja storika jehtieg li, kif jghidu l-Latini *audiatur et altera pars*: in-naħa l-ohra trid tinstema' wkoll. Il-pika taf tkun sabiħa u mill-esperjenza ta' ċerti postijiet naraw kif l-entuzjażmu għall-festa żdied hafna f'irhula fejn hemm żewġ baned li jirsistu biex jghaddu lil xulxin f'dak li huma attivitajiet oriġinali halli jiddevertu mhux biss lill-partitarji tagħhom imma n-nies tarrahal kollu u dawk li, fi żmien il-festa, jiġu minn irhula ohra halli jissieħbu fil-briju.

Meta ġejt biex nikteb l-istorja ta' l-Ghaqda Mużikali Sant'Andrija ndunajt mal-ewwel kif din l-ghaqda kienet, u għadha, il-mutur ta' ruxxmata attivitajiet kulturali mhux biss dawk konessi mat-tixrid tat-tagħlim tal-mużika f'Hal Luqa. Naraw kif, fis-snin bikrija tagħha, fi hdan l-Ghaqda kien hemm kumpanija teatriali li kienet tiehu hsieb ttella' regolarment drammi serji u oħrajn komiċi għad-divertiment tal-pubbliku. F'okkażjoni ohra nsibu li kien ingab bużullottista biex jgħaġġeb lin-nies bil-logħob maġiku tieghu. Lejn tmiem is-seklu 19 u matul il-bidu tas-seklu 20, il-*Casino San Andrea*, bhall-każini tal-mużika ohra Maltin, kien centru soċjali attiv fejn kienu jiġu diskussi l-avvenimenti li kienu

qeghdin isehhu f'Malta u fid-dinja. Fil-każin kien hemm żmien ukoll meta wiehed seta' jsib gazzetta biex b'hekk iżomm ruhu aġġornat. Insibu wkoll delegati mill-każin f'laqgħat ta' importanza nazzjonali bhal dik li saret mill-*Camera del lavoro* meta ġie biex jitwaqqaf il-*Malta Labour Party* fl-15 ta' Mejju 1921.

Tul is-snin bosta membri ta' l-Ghaqda Mużikali Sant'Andrija servew ta' xprun għall-ghaqdjet ohra Halluqin bhalma huma dawk tal-Mużew tas-subien, il-klabb tal-futboll u ta' l-iskawts. Il-ktieb *L-Ghaqda Mużikali Sant'Andrija; twelidha u grajjietha* jiddedika appendiċi biex jagħti informazzjoni fuq diversi membri li għamlu isem kemm fir-rahal kif ukoll fuq livell nazzjonali. Dan jixhed il-formazzjoni soda li kisbu u jiksbu l-membri fl-Ghaqda nfisha. Meta persuna tikseb id-dixxiplina u l-għaqal ikollha d-determinazzjoni neċessarja biex tati kontribut denn lis-soċjetà fi kwalunkwe qasam li tidhol għalih. Fil-fatt barra mid-dixxiplina meħtieġa għall-istudju tal-mużika, il-każin iservi wkoll bħala skola fejn jiġu edukati nies minn kull qasam tal-hajja f'dawk li jissejhu *social skills*. F'dan il-kuntest wiehed ma jistax ma jinnutax il-kontribut ta' bosta fergħat fi hdan l-Ghaqda bhall-Kummissjoni Nisa u l-Kummissjoni Żgħażaġh li fiha ż-żgħażaġh Halluqin jitgħallmu *leadership skills* li jservuhom mhux biss biex jahdmu għall-progress ta' l-Ghaqda Mużikali Sant'Andrija imma fil-hajja tagħhom ukoll.


Il-proġett tal-ktieb ta' l-istorja *L-Ghaqda Mużikali Sant'Andrija; twelidha u grajjietha* kien jinvolvi d-dedikazzjoni u l-isforzi ta' hafna nies. Kienet fil-fatt idea sabiħa li dan il-ktieb ikollu bosta ritratti, xi whud minnhom li qeghdin jiġu ppubblikati għall-ewwel darba, biex jikkumplimentaw il-grajja miktuba. Huwa għalhekk li barra mil-

listi ta' kumitati, presidenti u bandisti, f'dan il-ktieb hemm xbihat li mhux biss iqanqlu memorji ghal xi whud, iżda anki jaghtuna taghrif viżivi ta' kif kien ir-rahall fi żminijiet bikrija.

Fil-ktieb insibu kif nibtu u żvolgħew l-ideat biex jittellgħu attivitajiet li llum sabu posthom fil-kalendarju kulturali ta' Hal Luqa. Insemmu fost oħrajn il-Lejla A La Halluqija, u l-wirja Miċ-Ċenaklu sal-Kalvarju. Naraw ukoll il-hidma li saret biex l-Għaqda naddfet is-sotterranean tas-sede u b'hekk għenet l-iżvilupp ta' l-istorja tar-rahall bit-tindif tax-xelters li jinsabu annessi mal-fond. Insibu taghrif li jiżvela t-tahbit li jsir għall-armar u l-logħob tan-nar, kif ukoll ix-xogħol li sar fil-planċier u d-diversi statwi ta' l-Għaqda li jżejnu l-misraħ u t-toroq f'jiem il-festa. Kollox ma' kollox, dan il-ktieb ipubblikat għal din l-okkażjoni sabiha

għandu jservi ta' riassunt eżawrijenti ta' x'għamlet u x'għadha tagħmel din l-Għaqda sena wara sena.

Ir-rapport ta' dawn il-ġrajjet kollha laħham il-ktieb ferm aktar mill-aspettattivi originali. Huwa għandu joghġob mhux biss lill-partitarji ta' l-Għaqda imma anki lil dawk li għandhom għal qalbhom l-istorja soċjali ta' Malta. Dan għaliex, meta wiehed ikun qieghed jikteb fuq soċjetà tal-mużika, irid jew ma jridx imiss il-polz tal-poplu u jiddeskrivi kif kienu jgħixu, jiddevertu u jqattgħu l-hin liberu in-nies ta' rahall tipiku Malti minn tmiem is-seklu 19 sal-lum. Il-kazini baqgħu l-fulkru tal-hajja fir-rahall anki fl-eqqel tal-gwerra. Meta s-sede tfarrket, il-kumitat minnufih sab jikri post iehor. Dan juri kemm l-kazin tal-banda ta' l-Għaqda Mużikali Sant'Andrija kien, għadu u jibqa' haj fi qlub il-Halluqin.



Poseidon Pools International Ltd.

Underwater lights for above ground pools

- Filtration Equipment
- Chemicals
- Pool accessories
- Spas

167, Costitution Street, Marsa
Tel: 21 411 141, 2141 2599
Fax: 21 437 034

E-mail: poseidonpools@golbal.net.mt